

मुख्यवार्ता:

- प्रधानमन्त्री नरेन्द्रमोदी अवदत् यत् इण्डिया-ए.आई.-इम्पैक्ट-सम्मेलनम् भविष्यत्काले वैश्विकस्तरे कृत्रिमबुद्धेः शक्तेः उपयोगस्य दिशि एकः महत्त्वपूर्ण-स्तम्भ-रूपेण सिद्धः सञ्जातः।
- मन की बात इति कार्यक्रमे श्रीमोदी अवदत् यत् भारतीयकृषकाणां परिश्रमस्य फलम् अस्ति यत् अद्य भारतदेशः विश्वस्य सर्वाधिकः तण्डुल-उत्पादकः देशः जातः।
- प्रधानमन्त्री नरेन्द्रमोदी इत्यनेन मेरठ-नगरस्य मेट्रो-सेवा तथा “नमो भारतम्” इति अभियानम् हरित-ध्वजेन आरब्धम्। सममेव मेरठे त्रयोदशसहस्र-कोटि-रूप्यकाणाम् अनेकासां विकास-परियोजनानां शुभारंभं विहितवान्।
- विंशतिः प्रति-विंशतिः विश्व क्रिकेट-चषक प्रतिस्पर्धायाम् अद्य भारतीय दलं अहमदाबादनगरस्य नरेन्द्र-मोदी क्रीडांगणे दक्षिण-अफ्रीका दलं सम्मुखी-करिष्यति।

प्रधानमन्त्री – मन की बात

प्रधानमन्त्री नरेन्द्रमोदी अवदत् यत् इण्डिया ए.आई. इम्पैक्ट सम्मेलनम् भविष्ये वैश्विकस्तरे कृत्रिमबुद्धेः शक्तेः उपयोगस्य दिशि एकं महत्त्वपूर्ण स्तम्भ-रूपेण सिद्धः सञ्जातः। आकाशवाण्यां प्रसारितायां मन की बात इति कार्यक्रमे प्रधानमन्त्री उक्तवान् यत् अस्य सम्मेलनस्य कृते नवदिल्लीस्थ भारत-मंडपम् इत्यत्र बहूनां देशानां नेतारः, उद्योगपतयः, नवप्रवर्तकाः तथा च स्टार्टअप-क्षेत्रे सम्बद्धाः जनाः समागताः। सममेव प्रोक्तं यत् तेन विश्वनेतृभिः तथा च प्रौद्योगिकीक्षेत्रस्य मुख्यकार्यकारी-अधिकारिभिः सह मेलितुं अवसरः प्राप्तः।

श्रीमोदी अवदत् यत् तेन इण्डिया ए.आई.-प्रदर्शने विश्वनेतृणां समक्षे अनेकानि वस्तूनि प्रदर्शितानि विशेषतया प्रदर्शने अमूल समवायस्य मण्डपेन तथा च सुश्रुतसंहिता इत्यनया प्रदर्शिन्या विश्वनेतारः अत्यन्तं प्रभाविताः संजाताः। तत्र प्रदर्शितं यत् कृत्रिमबुद्धिः कथं पशूनां चिकित्सायां, साहाय्यं करोति तथा च कृषकाः चतुर्विंशतिः होरापर्यन्तं सर्वदा ए.आई.-साहाय्येन स्वस्य दुग्धोत्पादन-क्षेत्रं पशून् च निरीक्षन्ते। श्रीमोदी इदमपि अवदत् यत् विश्वस्य विभिन्नदेशीयाः नेतारः एतत् दृष्ट्वा आश्चर्यचकिताः अभवन् यत् भारतदेशः कृत्रिमबुद्धेः साहाय्येन प्राचीनग्रन्थानां, ज्ञानस्य, पाण्डुलिपीनां च संरक्षणं करोति। सः विस्तरेण उक्तवान् यत् प्रदर्शने सुश्रुतसंहिता प्रदर्शनार्थं विशेषतया चिता आसीत्। प्रधानमन्त्री उक्तवान् यत् अस्मिन् शिखर-सम्मेलने विश्वस्य जनाः कृत्रिमबुद्धेः क्षेत्रे भारतस्य अद्भुतक्षमतां द्रष्टुं अवसरं प्राप्तवन्तः। अस्मिन् अवसरे भारतदेशेन स्व-निर्मितायाः कृत्रिमबुद्धेः त्रीणि प्रारूपाणि अपि आरब्धानि। श्रीमोदी उक्तवान् यत् एतत् शिखर-सम्मेलनम् अद्यावधि महानतमं ए.आई.-सम्मेलनम् अस्ति। सः अस्य सम्मेलनस्य सफलतायै सर्वान् नागरिकान् अभिनन्दितवान्।

विंशतिः प्रति विंशतिः क्रिकेट विश्वचषक स्पर्धायाः विषये श्रीमोदी उक्तवान् यत् अस्यां प्रतियोगितायां भारतीय-मूलस्य अनेके क्रीडकाः भागं गृह्णन्ति। तेन उक्तं यत् कनाडा-देशस्य दले भारतीय-मूलस्य क्रीडकाणां संख्या सर्वाधिकाऽस्ति। श्री मोदी अवदत् यत् भारतीयमूलस्य असंख्याः क्रीडकाः सन्ति ये स्व-स्व-देशानां नाम गौरवं च वर्धयन्ति। ते उक्तवन्तः यत् भारतीयाः यत्र कुत्रापि गच्छन्ति, तत्र स्वमातृभूम्या सह सम्बन्धं धारयन्तः तस्य देशस्य विकासे अपि योगदानं ददति।

मन की बात' पी.एम

मन की बात' नामकस्य कार्यक्रमस्य अस्मिन् प्रकरणे नरेन्द्रमोदी केरल-राज्यस्य एकस्याः लघु-बालिकायाः आलिन-शेरिन-अब्राहम इत्यस्याः विषये उक्तवान्। सा बालिका केवलं दशमासपर्यन्तं जीवित्वा स्वजीवनं त्यक्तवती। तस्याः पितुः अरुण-अब्राहम तथा मातुः शेरिन इत्येतयोः आलिन इत्यस्याः अंगदानस्य निर्णयः अत्यन्तं प्रशंसनीयः इति प्रधानमन्त्रिणा उक्तम्। प्रधानमन्त्री अवदत् यत् राष्ट्रपतिभवने श्वः राजगोपालाचारी-उत्सवः आचरिष्यते। अस्मिन् अवसरे राष्ट्रपतिभवनस्य केन्द्रीयप्राङ्गणे सी. राजगोपालाचार्यस्य प्रतिमायाः अनावरणं भविष्यति। सी. राजगोपालाचार्यः स्वतन्त्रभारतस्य प्रथमः गवर्नर-जनरल् आसीत्। सः अवदत् यत् श्वः राष्ट्रपति-भवने राजाजी उत्सवः आयोज्यते। अस्यां शुभसन्ध्यायां राष्ट्रपतिभवनस्य केन्द्रीयप्राङ्गणे ब्रिटिश-वास्तुशिल्पिनः एडविन-लुटियन्स इत्यस्य प्रतिमास्थाने स्वतंत्रभारतस्य प्रथमः भारतीयः गवर्नर-जनरलः सी.राजगोपालाचारी इत्यस्य प्रतिमा स्थाप्यते इति सः अवदत्। श्रीमोदी तस्य प्रशंसां कुर्वन् अवदत् यत् सः तेषु महानुभावेषु आसीत् ये अधिकारं पदरूपेण न, अपि तु सेवारूपेण अपश्यन्। सः एतदपि उक्तवान् यत् एतत् दुर्भाग्यपूर्णम् अस्ति यत् स्वतन्त्रतायाः अनन्तरम् अपि ब्रिटिश-प्रशासकानां प्रतिमाः राष्ट्रपतिभवने स्थिताः आसन्, किन्तु भारतस्य महान्तः सुपुत्राः तत्र स्थानं न प्राप्नुवन्। डिजिटल-निगडनम् इत्यस्य विषयम् उल्लिख्य प्रधानमन्त्रिणा उक्तं यत् 'मन की बात' कार्यक्रमे एतेषां विषयाणां चर्चायाः अनन्तरं समाजे डिजिटल-निगडनम् तथा च डिजिटल-

प्रपञ्चस्य विषये पर्याप्ता जागरूकता प्रसूता अस्ति। प्रधानमन्त्री त्रिशूर जनपदस्य एकस्य ग्रामस्य अपि उल्लेखं कृतवान्, यत्र एकस्मिन् एव क्षेत्रे तण्डुलानां सप्तत्यधिकपञ्चशतं प्रकाराः उत्पाद्यन्ते। तेषु स्थानीयप्रकाराः, औषधीयप्रकाराः तथा अन्यराज्येभ्यः आगताः प्रकाराः अपि सन्ति। एतत् बीज-परम्परायाः संरक्षणस्य महत् अभियानम् इति सः उक्तवान्। श्रीमोदी अवदत् यत् भारतीयकृषकाणां परिश्रमस्य फलम् अङ्केषु अपि दृश्यते। अद्य भारतदेशः विश्वस्य सर्वाधिकः तण्डुल-उत्पादकः देशः जातः अस्ति। भारतदेशे पञ्चदश-कोट्यधिकं परिमितं तण्डुलोत्पादनं जातमिति निश्चयेन विशिष्टः उपलब्धिः अस्ति इति प्रधानमन्त्रिणा कथितम्। अस्मिन् एव प्रकरणे प्रधानमन्त्रिणा तिरुनवायाः नाम्नि स्थले भरतप्पुझा नदी-तटप्रदेशे आचर्यमाणस्य प्राचीनस्य 'ममंगम्' नामकस्य उत्सवस्य अपि वर्णनं कृतम्। अनेकैः जनैः अयं महामाघ-महोत्सवः अथवा केरल-कुम्भः इति कथ्यते। 'परीक्षायाः कृते सज्जां कुर्वाणाः छात्राः' इत्यस्य विषये प्रधानमन्त्रिणा आशा अभिव्यक्ता यत् छात्राः पूर्णसमर्पणेन परीक्षाणां सज्जां कुर्वन्ति तथा च अवसादात् दूरं तिष्ठन्ति। सः छात्रान् स्मारितवान् यत् तेषां योग्यता केवलं अङ्कैः न मीयते। अन्ते श्रीमोदी सर्वेभ्यः रमजान-मासस्य शुभकामनाः अददत् तथा च आगामिन्याः होली उत्सवस्य हार्दिकाः शुभेच्छाः अपि प्रकटितवान्।

प्रधानमन्त्री नरेन्द्रमोदी- मेरठ मेट्रो

प्रधानमन्त्री नरेन्द्रमोदी इत्यनेन मेरठ-नगरस्य मेट्रो-सेवा तथा "नमो भारतम्" इति अभियानम् हरित-ध्वजेन आरब्धम्। श्रीमोदी मेरठ-साउथ-स्थानकपर्यन्तं मेट्रो-यानस्य यात्राम् अपि अकरोत्। अस्मिन् अवसरे प्रधानमन्त्रिणा द्रव्यशीति-किलोमीटर-मितस्य दैर्घ्ययुक्तस्य दिल्ली-मेरठ-नमो भारत अन्तर्-सम्पथं राष्ट्राय समर्पितः। तेन नमोभारतम् इत्यन्तर्गतम् (आर.आर.टी.एस) इत्यस्य अवशिष्ट-खण्डानाम् उद्घाटनम् अपि कृतम्। एतेषु खण्डेषु सराय-काले-खां तथा च न्यू-अशोक-नगर इत्येतयोः मध्ये पञ्च-किलोमीटर-परिमित-दीर्घ-मार्गः, तथा दक्षिणी-मेरठ इत्यस्मात् मोदी-पुरम् पर्यन्तं एकविंशति-किलोमीटर-मितस्य -दीर्घः मेट्रो-मार्गः अपि अन्तर्भवति। प्रधानमन्त्री मेरठ-साउथ-स्थानकात् मोदीपुरम्-स्थानकपर्यन्तं मेरठ-मेट्रो-सेवायाः अपि हरित-ध्वजेन प्रस्थानम् अकरोत्।

क्रिकेट

विंशतिः प्रति विंशतिः विश्व क्रिकेट-चषक प्रतिस्पर्धायां अद्य भारत दलं अहमदाबादनगरस्य नरेन्द्र मोदी क्रीडांगणे दक्षिण-अफ्रीका दलं सम्मुखी करिष्यति। स्पर्धेयं अद्य सायं सप्तवादने समारप्स्यते।

॥ इति वार्ताः ॥